

ارض القرآن کا سفر

از جناب محمد عاصم صاحب

(۶)

نجد کی عامی زبان | ہمارا دوپہر کا کھانا ریاض کے ایک تاجر شیخ محمد بن عبدالرحمن الشولعی کے ہاں تھا۔ بیچاروں نے بڑا انتہام کیا تھا، مگر دوسرے تمام حضرات نے ایک دوسری جگہ دعوت کی وجہ سے معذرت کر دی تھی۔ اسٹاذ عبدالحکیم عابدین اسی روز اسی وقت ہوائی جہاز سے جدہ روانہ ہو رہے تھے۔ بارش بھی ہو رہی تھی، اس لیے دعوت میں ہمارے علاوہ کوئی دوسرا آدمی نہ تھا۔ شیخ شولعی کے ساتھ افہام و تفہیم میں ہمیں جو وقت پیش آئی، وہ یاد ہی رہے گی۔ اب تک ہمارا واسطہ یا تو شیوخ سے پڑا تھا یا کلیتہً الشریعہ کے طلبہ و اساتذہ سے، اور یہ سب فصیح زبان بولتے تھے، اس لیے ان سے افہام و تفہیم میں کوئی وقت پیش نہ آتی تھی۔ شیخ شولعی کی زبان میں ایک ٹوکنت تھی، دوسرے وہ نجد کی ٹھیلٹھی عامی زبان استعمال کر رہے تھے ہم نے ان سے عرض بھی کیا کہ ہم عامی زبان سمجھ نہیں سکتے، مگر شاید وہ بھی ہماری بات نہ سمجھ سکے۔ یکنٹہ ڈیڑھ گھنٹہ کی گفتگو میں سوائے اس کے کہ ہم ان کی باتوں کا ہاں یا نہ میں جواب دیتے رہیں، ان سے کوئی گفتگو نہ کر سکے۔ نجد و حجاز کی عامی زبان اگرچہ مصر، شام، عراق اور اردن کے مقابلے میں بڑی حد تک قابل فہم اور اقرب الی النفسی ہے، مگر پھر بھی اس کا اس وقت تک پوری طرح سمجھنا مشکل ہے، جب تک آدمی چند ماہ وہاں رہ نہ لے۔

مغرب کی نماز کے بعد ہم شیخ عبداللہ المشعری کے ہاں کھانے پر گئے۔ وہاں ان کے دوست اسٹاذ سعید العبدول سے بھی ملاقات ہوئی، جو مکہ کے ہائی سکول المعهد العلمی السعودی کے انچارج ہیں۔ ان دنوں اپنے ایک کام کے سلسلے میں ریاض آئے ہوئے تھے۔ وہ بڑی بڑک

ریاض اور مکہ معظمہ کے نئے تعلیم یافتہ نوجوانوں کی دین سے غفلت بلکہ بے راہ روی و بے اری کی شکایت کرتے رہے۔

شاہ سعود کی مہمان نوازی | اعتناء کے بعد شیخ عبدالعزیز بن باز ہٹول تشریف لائے۔ دن میں ان کے نام و نام سے شاہ سعود کا ایک تارا آیا تھا، جس کے ذریعہ سے انہوں نے اپنے ذاتی مصارف کی مدد سے ہمارے سفر خرچ کے لیے تین ہزار ریال (تقریباً چار ہزار روپے) بھیجے تھے۔ پناہچہ شیخ عبدالعزیز اس وقت یہ رقم لے کر تشریف لائے تھے۔ ہم نے اسی وقت شاہ سعود کے نام شکریہ کا تار لکھ کر روانہ کر دیا۔ یہ صرف شیخ اور شاہ کے اخلاقِ کریمانہ کا کرشمہ تھا۔ ورنہ ہماری طرف سے کبھی اشارۃً و کنائتہً بھی ایسی کسی خواہش کا اظہار نہ ہوا تھا۔ ہم اس سفر میں صرف انتظامی سہولتیں چاہتے تھے۔

اگلے دن (۷ اربو میر) جمعہ تھا۔ جمعہ کی نماز سے کچھ پہلے شیخ مناع القطان ہٹول تشریف لائے اور ہمیں ساتھ لے کر شکرۃ المبانی المصریہ لے گئے، جو نئی عمارتیں تعمیر کرنے والی ایک کمپنی ہے۔ اس کے مدیر دا نچار ج، استاد عبدالعظیم اور عادل مصری ہیں۔ ان کا تعلق بھی اخوان سے تھا اور اسی وجہ سے انقلاب کے بعد مصر سے ریاض آگئے تھے۔ کمپنی کے احاطہ میں ایک چھوٹی مگر خوبصورت مسجد ہے، جس میں زیادہ تر کمپنی ہی کے مزدور اور ملازمین نماز پڑھتے ہیں۔ شیخ مناع القطان نے خطبہ جمعہ دیا اور نماز پڑھائی۔ بارش کی مناسبت سے خطبہ کا موضوع یہ تھا کہ جس طرح انسان کو روٹے زمین پر زندہ رہنے کے لیے بارش کی ضرورت ہے، اسی طرح اسے ہذب اور امن و امان کی زندگی بسر کرنے کے لیے دین کی بھی ضرورت ہے۔ خطبہ نہایت ہی مؤثر اور فصیح زبان میں تھا۔ مصری علماء کی تقریر کی زبان یوں بھی فصیح ہوتی ہے لیکن جس شخص نے حسن البناء شہید کی صحبت بھی پائی ہو اس کی زبان میں فصاحت کے ساتھ سوز اور اخلاص کی بھی آمیزش ہو جاتی ہے۔

۳ بجے شیخ عبداللطیف کے ہاں ہماری کھانے کی دعوت تھی، اس لیے نماز کے بعد

ان کے ہاں حاضر ہوئے۔ واپسی پر شیخ نے مولانا کو اور مجھے بہت سی کتابوں کا تحفہ دیا افسوس
چودھری صاحب کی طبیعت اس روز اچھی نہیں تھی اور وہ ہمارے ساتھ دعوت میں نہ جاسکے
تھے، اس لیے کتابوں کے تحفہ سے محروم رہے۔

ریاض اور مکہ کے درمیان ذرائع آمد و رفت | ہمیں اپنے پروگرام اور ارادے کے خلاف

ریاض میں کئی دن زیادہ لگ گئے تھے، اس لیے اب ہم جلد از جلد یہاں سے مکہ معظمہ روانہ ہونا
چاہتے تھے۔ ریاض سے جدہ اگرچہ ہوائی جہاز بھی جاتے ہیں، لیکن ظہران سے روانہ ہونے وقت
ہمارے ذہن میں یہی تھا کہ ہم ریاض سے کوئی ٹیکسی لے لیں گے اور اسی سے مکہ معظمہ جائیں گے
کیونکہ ہم اس ملک میں محض گزر جانے کے لیے نہیں بلکہ ملک اور اس کے تاریخی مقامات دیکھنے کے
لیے آئے تھے۔ مگر ریاض میں معلوم ہوا کہ یہاں سے مکہ معظمہ تک کوئی پختہ ٹرک نہیں ہے۔

اور راستے میں کہیں سخت پتھری جگہ آتی ہے اور کہیں سخت ریتلی، اس لیے چھوٹی گاڑی کا تو سوال
ہی نہیں، کوئی بڑی گاڑی بھی مسافروں کو لے کر نہیں جاتی۔ صرف بار برداری کے ٹرک آتے جاتے
ہیں، جو عموماً تین دن اور چار راتوں میں ریاض سے مکہ معظمہ یا مکہ معظمہ سے ریاض پہنچتے ہیں یہی

ٹرک سامان کے ساتھ مسافروں کو بھی لے جاتے ہیں اور عموماً ۴۰ ریال (۵۲ روپے) فی کس کرایہ

وصول کرتے ہیں۔ مقامات کو دیکھنے کے خیال سے ارادہ ہوا کہ کسی ٹرک ہی کے ذریعے سفر کر لیا

جائے لیکن معلوم ہوا کہ یہ ٹرک عموماً رات کو چلتے اور دن میں کسی جگہ ٹھہرے رہتے ہیں، اس لیے

ان کے ذریعے راستے میں کسی مقام کا دیکھنا ممکن نہیں۔ پھر ریاض اور مکہ معظمہ کے درمیان سوائے

طائف کے کوئی ایسا تاریخی مقام بھی نہیں ہے جس کا ہمارے مقصد سفر سے براہ راست تعلق

ہو، کیونکہ ہم تو صرف ان مقامات کو دیکھنا چاہتے تھے جن کا تعلق یا قرآن پاک سے ہے، یا

سیرت پاک سے۔ علاوہ ازیں ان دنوں بارش کی وجہ سے راستہ اور بھی خراب ہو گیا تھا اور

کوئی ٹرک آجا نہیں رہا تھا۔ ٹرک کے ذریعے سفر کرنے کے لیے لازماً ہمیں دو تین دن اور ریاض

میں رکتا پڑنا، اس لیے اجاب اور ملنے والوں کے مشورے کے بعد پٹے پایا کہ خود ہوائی جہاز

کے ذریعے جدہ روانہ ہوا جائے اور پھر وہاں سے مکہ معظمہ اور طائف جایا جائے، اور اپنا بھاری سامان کسی ٹرک کے ذریعے مکہ معظمہ بھیج دیا جائے۔ مگر اس میں بھی یہ مشکل سامنے آئی کہ کوئی ٹرک والا اس وقت تک سامان لے جانے کے لیے تیار نہ تھا، حجت تک اس کا مالک اس کے ساتھ نہ ہو۔ مجبوراً یہ طے کیا گیا کہ کتابیں تو ظہران بھیج دی جائیں تاکہ وہاں سے ان کو پاکستان روانہ کر دیا جائے اور ہم نے اپنے ساتھ کا سامان لیکر ہوائی جہاز پر جدہ چلے جائیں۔ اس غرض کے لیے میں ہوائی جہاز کا وقت اور کرایہ معلوم کرنے کے لیے ہوائی اڈہ گیا۔ وہاں یہ معلوم کر کے سخت تعجب ہوا کہ ریاض سے جدہ تک ہوائی جہاز کا کرایہ ایک سعودی باشندے کے لیے سو ریال اور غیر سعودی مسافر کے لیے دو سو ریال ہے۔ معلوم نہیں یہ سعودی باشندوں کے لیے رعایت ہے یا غیر سعودی مسافروں پر جرمانہ؟ ہمارے لیے قومیت کے لحاظ سے کرایوں کے فرق کا یہ پہلا تجربہ تھا۔ اپنے ملک میں ہمیں کبھی اس کا تصور بھی نہ ہوا تھا۔

عمر اور مغرب کے درمیان ہم شیخ عبدالرزاق عقیفی کے ہاں گئے۔ وہاں ان کے بہت سے سلفی احباب موجود تھے۔ انہیں جب یہ معلوم ہوا کہ ہمارا پروگرام اس سفر میں مصر جانے کا بھی ہے تو انہوں نے ہمیں قاہرہ اور اسکندریہ کے بہت سے سلفی حضرات کے پتے دہیٹے تاکہ وہاں پہنچ کر ان سے ملاقات کر سکیں۔

ایک دلچسپ انکشاف | مغرب کے بعد ہٹل واپس پہنچے تو وہاں ملاقات کے لیے آئے ہوئے حضرات کا ایک مجموعہ موجود تھا، جس نے رات گئے تک ہمیں یہ موقع ہی نہیں دیا کہ ہم کسی اور جگہ جاسکتے۔ آنے والے حضرات میں ایک صاحب وجود اصل ہندوستانی تھے لیکن اب آٹھ دس سال سے سعودی مملکت ہی میں رہ رہے ہیں، مکہ معظمہ کے روزنامہ الندوہ کے نمائندہ بھی تھے۔ بہت عمدہ اردو بول رہے تھے۔ انہوں نے مولانا سے اپنے اخبار کے لیے انٹرویو لیتے ہوئے مقصد سفر کے متعلق چند سوالات کیے۔ ان سوالات میں ان کا ایک سوال حدیث اور فقہ کے متعلق مولانا کی رائے کے بارے میں بھی تھا۔ اس سوال کی وجہ

انہوں نے بتائی وہ بڑی ہی تکلیف دہ تھی۔ شاید قارئین کو اس کے سننے پر یقین نہ آئے، جیسا کہ اس کے پہلی بار سننے پر ہمیں بھی یقین نہ آیا تھا، لیکن جب نمائندہ الذوہ نے بار بار یقین دلایا تو کم از کم ہم ان کے اس بیان کو غلط قرار نہ دے سکے۔ انہوں نے بتایا کہ ۱۹۵۸ء کے حج سے پیشتر مصر کے ایک پرچہ میں یہ شائع ہوا کہ مولانا مودودی حدیث اور فقہ کے منکر ہیں۔ اس کے بعد جب اسی سال لائل پور اور لاہور کے دو عالم۔ جن کا پہلے جماعت اسلامی سے تعلق تھا۔ حج کے لیے تشریف لائے، اور ان سے اس کے متعلق سوال کیا گیا، تو ان دونوں نے اس کی تائید کی۔ کلینتہ الشریعہ کے جو طلبہ وہاں بیٹھے ہوئے تھے، انہوں نے لائل پور ہی کے ایک اور صاحب کے متعلق (جو پہلے ریاض کے کلینتہ الشریعہ میں طالب علم تھے اور ہماری ریاض میں موجودگی سے پیشتر پاکستان واپس آگئے تھے) بتایا کہ انہوں نے مولانا مودودی کو بدنام کرنے کے لیے ریاض میں باقاعدہ مہم شروع کر رکھی تھی اور علماء کو مولانا کے خلاف بھڑکانے کے لیے انہوں نے یہ مشہور کر رکھا تھا کہ ۱۹۵۶ء میں حج سے واپسی پر مولانا نے اپنے سفر نامہ میں مکہ معظمہ اور مدینہ منورہ کی قبروں کے قبے گرانے پر سعودی حکومت کی مذمت کی ہے اور اسے سخت برا بھلا کہا ہے ۸

کوئی بتلائے کہ ہم بتلائیں کیا

جدہ کے لیے روانگی | اگلے دن (۲۸ نومبر) میں ریاض سے روانہ ہونا تھا اس شہر کے شیوخ و عمائد نے جس اخلاص و محبت کا برتاؤ ہمارے ساتھ کیا تھا اس کا تقاضا تھا کہ روانہ ہونے سے پہلے ہم ان سے الوداعی ملاقات کرتے لیکن بارش کی وجہ سے یہ ممکن نہ ہوا۔ اس کے باوجود مولانا امیر عبد اللہ سے ملنے کے لیے گئے۔ اس ملاقات میں امیر عبد اللہ نے مولانا سے خواہش ظاہر کی کہ یہی ذاتی طور پر ایک موٹر کینک، ایک درزی اور ایک مانی کی ضرورت ہے، اگر یہ تینوں آدمی پاکستان سے بہتیا ہو سکیں تو بہت اچھا ہے۔ مولانا نے واپسی کے بعد گوشش کرنے کا وعدہ فرمایا۔

پاکستانی سفیر کاٹیلیفون | ہوائی جہاز کی روانگی کا وقت ۱۲ بجے دوپہر تھا۔ ۱۱ بجے کے قریب ہم ہٹول سے اپنا سامان نکلوا رہے تھے کہ جہدہ سے ہمارے نام پاکستانی سفیر چودھری علی اکبر خاں صاحب کاٹیلیفون آیا، جس میں انہوں نے ہمیں باصرار دعوت دی کہ جہدہ آئیں تو ان ہی کے ہاں قیام کریں۔ انہوں نے جس محبت اور اخلاق سے یہ دعوت دی، اس کے پیش نظر ہمارے لیے اسے رد کرنا مشکل تھا۔

ہم ہوائی اڈہ پہنچے تو شرکت المیانی المصریہ کے مدیر انساؤ عبدالعظیم اور بعض دوسرے اہلکار اور داعی ملاقات کے لیے وہاں موجود تھے۔ ہم نے ٹکٹ خریدے اور سامان کا وزن کرایا۔ ۳ کیلو فی کس سامان لے جانے کی اجازت تھی، اس طرح ہم کل ۹۰ کیلو سامان مفت لے جا سکتے تھے، لیکن ہمارے سامان کا کل وزن ۸۷ کیلو ہوا۔ زائد سامان یعنی ۷ کیلو کا کرایہ اپنے ساتھ رکھنے کی صورت میں ۱۹۴ ریال اور ہوائی جہاز کے گودام میں رکھنے کی صورت میں ۹۷ ریال بنتا تھا۔ ہمیں بہر حال یہ کرایہ دینا ہی تھا اور ہم اس کے لیے تیار تھے، لیکن جب ہوائی اڈے والوں کو مولانا کی شخصیت کا علم ہوا تو انہوں نے بطور مہمان نوازی ہم سے زائد سامان کا کرایہ وصول کرنے سے انکار کر دیا۔ سعودی عرب کے سوا اس مہمان نوازی کا تصور آدمی اور کہاں کر سکتا ہے؟

اس روز ہوائی جہاز لمیٹ تھا۔ تقریباً عصر کے وقت ہم ریاض سے جہدہ روانہ ہوئے۔ جہدہ وصولی | ریاض اور جہدہ کے درمیان تقریباً ۶۰۰ میل کا فاصلہ ہے جہاز میں بیٹھے ہوئے چاروں طرف، بلکہ اوپر اور نیچے بھی یاد دل ہی یاد دل نظر آ رہے تھے۔ جہاز کبھی بادلوں کے اوپر سے گزرتا، کبھی نیچے اور کبھی ان کے درمیان سے۔ دُور سے بادلوں کے ٹکڑے بالکل دھنی ہوئی سفید اور چمکدار روٹی کے پہاڑ نظر آ رہے تھے۔ ہوائی جہاز سے بادلوں کا منظر بہت خوبصورت ہوتا ہے۔ مجھے اس سے پہلے یہ منظر دیکھنے کا اتفاق نہیں ہوا تھا۔ تقریباً دو گھنٹے کے بعد جا کر مطلع صاف ہوا اور نیچے سے زمین نظر آنے لگی۔ مغرب کے وقت ہم جہدہ کے

ہوائی اڈہ پر پہنچ گئے۔ اڈے پر چودھری علی اکبر خاں صاحبہ اندر اتنا زہد حکیم عابدین موجود تھے۔ ان کے ساتھ پاکستان کے ماسٹر عبدالحکیم صاحب بھی تھے جو ضلع لاہل پور کے رہنے والے ہیں اور آج کل پاکستانی سفارت خانہ کے قائم کردہ ایک مدرسہ میں تعلیم کی خدمت انجام دے رہے ہیں۔ جہاز سے اترنے کے بعد معلوم ہوا کہ یہاں بھی جہاز کے سامان کی تلاشی لی جائیگی کیونکہ ہمارا جہاز دراصل بیروت سے آرہا تھا۔ دوسرے مسافروں کی تلاشی ہوئی مگر ہمارے سامان کو پونہ چھوڑ دیا گیا۔ ہو سکتا ہے کہ یہ رعایت ہمارے ساتھ ہوئی ہو، اور ممکن ہے کہ ریاض سے آنے والے تمام مسافروں کو تلاشی سے معاف رکھا گیا ہو۔ وہاں سے قارغ ہو کر ہم چودھری علی اکبر خاں صاحب کی کورٹھی پر پہنچے۔ جدہ میں پاکستانی سفارت خانہ تو شہر کے اندر ہے، لیکن چودھری صاحب کی قیام گاہ شہر سے تین چار میل کے فاصلہ پر ایک نئی آبادی میں اس ٹرک پر ہے جو جدہ سے مدینہ منورہ جاتی ہے۔

ریاض میں گذشتہ کئی دنوں سے بارش کا سلسلہ جاری تھا اس لیے وہاں سردی ابھی خاصی ہو گئی تھی اور ہم نے اپنے گرم کپڑے نکال کر پہن لیے تھے۔ لیکن جدہ پہنچتے ہی گرم کپڑوں نے کاٹھنا شروع کر دیا۔ وہاں ہمارے ہاں کے اپریل کا موسم تھا۔ معلوم ہوا کہ جدہ کی زیادہ سے زیادہ سردی بس اتنی ہے۔

اسی رات چودھری علی اکبر خاں صاحب کے ہاں مولانا کے اعزاز میں ایک پر تکلف اور شاندار دعوت کا انتظام تھا جس میں انہوں نے جدہ کے بہت سے عرب تجارہ پاکستانی حضرات اور اردن، ہندوستان اور بعض دوسرے ملکوں کے سفراء کو بھی بلایا تھا۔ ایک ڈیڑھ گھنٹہ تک مختلف موضوعوں پر باتیں ہوتی رہیں۔ ایک مصری ڈاکٹر صاحب بھی تشریف رکھتے تھے جو عرب قوم پرستی کی حمایت، نحاس پاشا کی تعریف اور حسن بناؤ شہید کی خدمت فرما رہے تھے۔ چودھری غلام محمد صاحب ان کی باتوں پر صبر نہ کر سکے اور کافی دیر تک بحث رہی۔ اس دعوت میں جن پاکستانی حضرات سے شرفِ نیاز حاصل ہوا ان میں بناب انور علی صاحب بھی تھے جو

آج کل سعودی اسٹیٹ بینک کے گورنر میں اور جنہوں نے سعودی حکومت کے مایات کو سنبھالنے میں نہایت قابلِ قدر خدمت انجام دی ہے۔

ہمارا ارادہ جدہ میں قیام کا نہ تھا۔ اصل مقصد مکہ معظمہ تھا، تاہم جدہ میں بھی بعض ایسے کام تھے جن کے لیے وہاں رکنا ضروری تھا۔

اگلے دن (۲۹ نومبر ۱۹۵۹ء) علی الصباح ہم چودھری علی اکبر خاں صاحب کے ساتھ پکتانی سفارت خانہ آئے اور اپنے پاسپورٹوں پر کویت، یمن اور بعض دوسرے ممالک کا مزید اندراج کرایا۔ کویت کے احباب کا اصرار تھا کہ سفر کا پروگرام اس طرح بنایا جائے کہ مصر و شام کے سفر کے بعد ہم لوگ کویت ضرور پہنچیں۔ یمن کے سفر کی بھی کوئی صورت نکل آنے کا امکان تھا، اس لیے پاسپورٹوں پر ان ممالک کا مزید اندراج ضروری تھا۔

مصری سفارت خانہ | اس کے بعد چودھری علی اکبر خاں صاحب ہی کے ساتھ جمہوریہ عربیہ متحدہ کے سفارت خانہ آئے۔ جمہوریہ کا ویزا تو ہمارے پاس تھا، لیکن ہمیں اندیشہ تھا کہ کہیں مصر پہنچ جانے کے بعد جزیرہ نما سیناء کے داخلہ میں کوئی رکاوٹ پیش نہ آجائے، کیونکہ یہ علاقہ فوجی ہے اور وہاں حکومت کی خاص اجازت کے بغیر داخلہ نہیں ہو سکتا۔ سفیر نے ہمارے نام اور پیشے لکھے اور یہ کہ کس غرض سے جزیرہ نما سیناء جانا چاہتے ہیں۔ مصر میں جن لوگوں سے ہمیں ملنا تھا، ان کے نام بھی دریافت کیے اور پھر وعدہ کیا کہ اپنی حکومت کو لکھ کر معلوم کرینگے اور پھر ہمیں اطلاع دیں گے۔

مصری سفیر بڑے ہی پُر تکلف لہجے میں گفتگو کرتے رہے۔ غالباً تکلف کی وجہ یہ تھی کہ ہم سے ان کو مجبوراً فصیح عربی میں کلام کرنا پڑا۔ عام طور پر عرب ممالک کے تعلیم یافتہ لوگ بھی بے تکلف گفتگو عامی زبان ہی میں کرتے ہیں اور مسلسل فصیح زبان بولنے کی نوبت آجائے تو انہیں خاموشی مشقت کرنی ہوتی ہے۔ گفتگو کے دوران انہوں نے اس بات پر بار بار زور دیا کہ اسلام عالمگیر مذہب ہے اور یہ کہ دنیا بھر کے مسلمان ایک ہی برادری سے تعلق رکھتے ہیں۔

یہ بات ہمارے لیے قابل قدر تھی۔ مگر مصر میں قومیت کے تین تصورات بیک وقت چل رہے ہیں۔ مصر کے اندر فرعونی تہذیب کا نعرہ لگایا جاتا ہے۔ عرب ممالک میں عرب قومیت کی علمبرداری کی جاتی ہے اور غیر عرب مسلمانوں کے سامنے اسلامی برادری کا ذکر اچھے خاصے جوش و خروش کے ساتھ کیا جاتا ہے۔

شیخ محمد نصیف | مصری سفارت خانہ سے فارغ ہو کر ہم شیخ محمد نصیف کے ہاں انہیں سلام کرنے اور ان کی مزاج پر سی کرنے کے لیے حاضر ہوئے۔ شیخ محمد نصیف نہ صرف جدہ بلکہ پورے حجاز میں ممتاز ترین آدمی ہیں۔ اللہ تعالیٰ نے انہیں علم، دولت، حسن اخلاق تواریخ ہر قسم کی نعمتوں سے نوازا ہے۔ عمر ۸۰ سال کے لگ بھگ ہے۔ دنیا بھر کے علماء اور اہل علم حضرات سے ان کے تعلقات ہیں۔ باپ سے حج کے لیے آنے والے تمام علم دوست حضرات جدہ میں انہی کے ہاں قیام کرتے ہیں۔ ان کا گھر گویا دنیا بھر کے اہل علم کے لیے عام مہمان خانہ ہے۔ ان کا ذاتی کتب خانہ نہایت شاندار اور وسیع ہے اور مقامی شائقین کے لیے اس کی حیثیت پبلک لائبریری کی ہے۔ عقیدہ و مسلک کے اعتبار سے سلفی ہیں لیکن مزاج میں بہت ہی اعتدال ہے۔ متقدمین علماء کی کتابیں چھپوا کر دنیا بھر کے اہل علم کو وقتاً فوقتاً بھیجتے رہتے ہیں۔ ۱۹۲۹ء میں مولانا مسعود عالم صاحب کا قیام بھی ان ہی کے ہاں ہوا تھا۔ ۱۹۵۶ء میں مولانا مودودی بھی ان ہی کے ہاں ٹھہرے تھے۔ اب بھی ہم ان ہی کے ہاں قیام کرتے ہیں، لیکن چودھری علی اکبر خاں صاحب کی مہمان نوازی نے ہمیں اپنے ہاں کھینچ لیا۔ شیخ نصیف صاحب اپنی روایاتی محبت اور حسن اخلاق سے پیش آئے۔ انہیں اس بات کا افسوس تو ہوا کہ اس کی مرتبہ ہم ان کے ہاں قیام نہ کر سکے۔ لیکن چودھری علی اکبر خاں صاحب کی وجہ سے اس کا اظہار نہ کر سکے۔ صرف اتنا کہا کہ سفیر صاحب کا حق مقدم تھا۔ یہ معلوم ہوا کہ ان کی آنکھیں خراب ہو گئی تھیں، جن کے علاج کے لیے وہ مصر گئے تھے اور ابھی چند دن پہلے وہاں سے واپس آئے تھے۔ اب بھی انہیں مکمل آرام نہ ہوا تھا۔

واپسی پر شیخ نصیف نے اپنی عادت کے مطابق چند کتابیں مولانا کو بطور ہدیہ پیش فرمائیں اور جلد سے جلد ہماری واپسی سے پہلے پہلے مزید کتابیں اور بھی بھیج دیں۔

شام کو اپنی کمزوری اور بیماری کے باوجود وہ باز دید کے لیے چودھری علی اکبر خاں صاحب کی کوٹھی پر تشریف لائے۔ اندازہ ہوگا کہ عربوں کے ہاں "روزِ زیارت" کی کس قدر اہمیت ہے۔ شیخ نصیف حجاز کی گذشتہ پچاس ساٹھ سال کی جتنی جاگتی تاریخ میں حجاز میں تہ کی عہد کے حالات و واقعات بڑی دلچسپی اور مزے سے لے کر بیان کرتے ہیں۔ جلد اور مکہ معظمہ کے علماء اور اہل ایمان سے یہ حالات و واقعات سننے کے لیے اکثر ان کے ہاں جمع ہوتے رہتے ہیں۔ کسی کو حجاز کی گذشتہ تاریخ کے متعلق کوئی کتاب یا مضمون لکھنا ہوتا ہے تو وہ ان کے ہاں آکر واقعات اور ان کی ترتیب کا اظہار کرنا ہے۔ جلد اور مکہ معظمہ کے پرچوں میں کتنے ہی ایسے مضامین شائع ہوتے رہتے ہیں جن کے لکھنے والوں نے مواد زیادہ تر ان ہی کی مجلسوں سے لیا ہوتا ہے۔ ہمارے پاس وہ ایک گنٹھ بیٹھے رہے اور سلطان عبدالحمید کے عہد کے حالات، واقعات سناتے رہے۔ اور واقعات تو مجھے یاد نہیں رہے۔ صرف ایک واقعہ اپنی انتہائی دلچسپی کی وجہ سے ذہن میں رہ گیا۔ انہوں نے بتایا کہ اس زمانہ میں غلاموں اور لونڈیوں کی خرید و فروخت کے لیے باقاعدہ بازار لگا کرتے تھے اور لوگ وہیں سے اپنی ضرورت کا سامان خرید کرتے تھے۔ میں جوان ہو چکا تھا، لیکن ابھی میری شادی نہ ہوئی تھی۔ بعض دوستوں کے مشورے پر میرے والد مرحوم نے ایک دن مجھ سے کہا کہ دیکھو تم جوان ہو چکے ہو، لیکن ابھی حالات ایسے نہیں ہیں کہ ہم تمہاری شادی کر سکیں، اس لیے بہتر ہے کہ تم مکہ معظمہ چلے جاؤ اور اپنے لیے کوئی لونڈی لے آؤ۔ پہلے تو یہ بات مجھے اچھی نہ لگی۔ لیکن بالآخر والد کے دوستوں کے اصرار پر میں رضا مند ہو گیا۔ اگلے دن مکہ معظمہ آیا اور غلاموں اور لونڈیوں کے بازار ہنچا۔ وہاں میں نے دیکھا کہ مختلف دکانوں پر لونڈیاں باقاعدہ کھڑی ہوئی ہیں اور ان کی بولی دی جا رہی ہے۔ اور جو لوگ بولی دے رہے ہیں، وہ آگے بڑھ کر ان کے جسم کے ہر حصے

کا۔ سوائے ایک حصہ کے۔ ہاتھ لگا کر جائزہ لے رہے ہیں۔ اس منظر سے میری طبیعت اس قدر ملد رہی کہ میں اسٹے پاؤں بازار سے باہر نکل آیا۔ میں نے سوچا کہ جو عورت کسی مرد کو ہاتھ دگانے سے نہیں روک سکتی وہ آخر میرے کس کام کی ہو سکتی ہے؟

شیخ مصطفیٰ عالم اگستہ روز ۳ نومبر بیمار اور گویا مکہ معظمہ روانہ ہو جانے کا تھا۔ لیکن صبح ہی نماز کے بعد شیخ مصطفیٰ عالم تشریف لے آئے۔ موصوف دراصل مصر کے رہنے والے ہیں۔ ان کا تعلق اخوان سے تھا، اس لیے جبل میں بھی رہے۔ سڑک میں ان کی رہائی ہوئی اور یہ رہائی کے بعد حج کے لیے مکہ معظمہ آئے، لیکن پھر مصر واپس نہیں گئے۔ اس وقت سے ان کا قیام جدہ میں ہے اور یہاں ایک دینی مدرسہ میں تدریس کے فرائض انجام دے رہے ہیں۔ ہمارے پاس ایک گھنٹہ تک بیٹھے اور مصر میں اخوان کے حالات بتاتے رہے۔

عمرے کے لیے روانگی |۔ اٹبجے کے قریب وہ مبارک ساعت آئی کہ ہم نے غسل کیا، احرام کے کپڑے پہنے، دو گانہ مسنون نماز ادا کی اور پھر زبان پر بیک اللہم لبیک... کا سلسلہ شروع ہو گیا۔ جدہ میتقات کے اندر واقع ہے اس لیے احرام کا اپنی قیام گاہ ہی سے باندھنا ضروری تھا۔ ہم نے اپنا زیادہ تر سامان تو چودھری علی اکبر خاں صاحب کے ہاں چھوڑا۔ اپنے ساتھ صرف بستر اور کچھ ضروری سامان لیا اور مکہ معظمہ جانے والی ٹیکسیوں کے اڈے پر پہنچے۔ وہیں استاد عبدالحکیم عابدین بھی مل گئے۔ وہ بھی ہمارے ساتھ مکہ معظمہ جا رہے تھے۔ ہم نے سات سیٹیوں کی ٹیکسی ۲۴ ریال کرایہ پر لی ٹیکسی کا یہ کرایہ حج کے علاوہ دوسرے دنوں کے لیے تھا، ورنہ حج کے زمانے میں ماجیوں سے جو کرایہ وصول کیا جاتا ہے وہ اس سے کم از کم دس بارہ گنا زیادہ ہوتا ہے۔

جدہ اور مکہ معظمہ کے درمیان ۲۵ میل کا فاصلہ ہے اور ٹرک نہایت شاندار ہے۔ نئی سیکم کے تحت اس وقت اس ٹرک کو دوپہرا کیا جا رہا تھا۔ ایک راستہ مکہ معظمہ جانے والوں کے لیے اور دوسرا مکہ معظمہ کی طرف سے آنے والوں کے لیے۔ دوسری نئی ٹرک ادھی تیار ہو چکی

تھی اور خیال تھا کہ حج ۱۹۷۹ء تک بقیہ شرک بھی تیار ہو جائے گی، اس لیے ممکن ہے اب یہ مکمل ہو چکی ہو۔

راستے کے تاریخی آثار تقریباً پندرہ منٹ تو ہمیں جدہ ہی کی آبادی سے نکلنے میں لگ گئے۔ اس سے اندازہ ہوا کہ یہ شہر کس قدر پھیل چکا ہے۔ اب بھی مکہ معظمہ کی طرف مزید آبادی بڑھتی چلی جا رہی ہے۔ اس کے بعد پہاڑی سلسلہ شروع ہوا۔ یہ وہی سلسلہ ہے جو بحجر قزم کے ساحل کے ساتھ ساتھ ہمیں سے اردن تک چلا گیا ہے۔ پھر ریگستانی علاقہ شروع ہوا۔ سب سے پہلی بستی جو ہمیں ملی وہ ام الشلم تھی۔ اس کے بعد بجرہ آیا۔ پھر حدہ سے گزر ہوا۔ ۳۲ میل چلنے کے بعد شرک کی بائیں طرف ایک بستی آئی، جس کا موجودہ نام شمشیشی ہے، لیکن نبی صلی اللہ علیہ وسلم کے زمانہ میں اس کا نام حدیبیہ تھا یہی وہ جگہ ہے جہاں صلح حدیبیہ واقع ہوئی تھی جس جگہ پر صحابہ کرام کا لشکر ٹھہرا تھا، وہ بالکل شرک کے کنارے پر ہے اور اب وہاں ایک مسجد بنی ہوئی ہے۔ اس مسجد پر رکنے کا ارادہ کیا، لیکن بعد میں یہ طے کیا کہ پہلے عمرہ سے فارغ ہو لیں۔ اس کے بعد کسی دن خاص طور پر اس مسجد کو دیکھنے کے لیے مکہ معظمہ سے آئیں گے کچھ آگے بڑھے تو شرک کے دونوں کناروں پر بوڑھا لگا ہوا تھا کہ غیر مسلم یہاں سے آگے نہ بڑھیں، کیونکہ حرم کے حدود شروع ہونے والے تھے۔ آدھ میل اور بڑھے تو حرم کے حدود بھی آگئے اور وہاں شرک کے دونوں طرف اعلام المحرم (حرم کے نشانات) بنے ہوئے تھے۔ اس کے بعد جب مکہ معظمہ کی آبادی شروع ہوئی تو سامنے ایک پہاڑ صاف دکھائی دے رہا تھا، جس کے متعلق ڈیوڈ اور اتنا ذوالحکیم عابدین نے ہمیں بتایا کہ یہی جبل نور ہے جس میں غار حرا واقع ہے۔ گزرتے سفر میں دونوں مرتبہ رات ہی کے وقت یہاں سے گزر ہوا تھا اس لیے اندازہ نہ ہو سکا کہ جبل نور یہاں سے بھی نظر آتا ہے۔

مکہ معظمہ میں حاضری آگے بڑھے تو عبداللہ بن کلبیب شرک پر کھڑے ہمارا انتظار کر رہے تھے۔ یہ ہم سے ایک دن پہلے ریاض سے روانہ ہو گئے تھے اور پھر ایک دن جدہ میں ٹھہر کر

مکہ معظمہ آگئے تھے مسجد الحرام کے قریب ہی جس طرف سعودی ہسپتال اور بوبہروں کی رباط ہے ہمارے پاکستانی سفارت خانہ نے ایک چہار منزلہ عمارت کی تیسری منزل کرایہ پر لے رکھی ہے جو حج کے دنوں میں سفارت خانہ کے عملہ کے لیے دفتر کا کام بھی دیتی ہے اور اسی میں سرکاری وغیر سرکاری مہمان بھی، جنہیں سفیر صاحب اجازت دیں، قیام کرتے ہیں۔ حج کے سوا دوسرے دنوں میں یہ عموماً خالی رہتی ہے۔ اس کی دیکھ بھال اور نگاہ سے بگاڑنے والے مہمانوں کی خدمت کے لیے ایک ملازم بھی مقرر ہے۔ ہم جس وقت وہاں پہنچے تو حرم میں ظہر کی اذان ہو چکی تھی اور عین جماعت کا وقت تھا۔ ہم نے سامان نیچے ہی ایک دکاندار کی حفاظت میں چھوڑا اور خود جماعت میں شریک ہونے کے لیے حرم کا رخ کیا۔ حرم میں داخل ہوئے تو جماعت کھڑی ہو چکی تھی۔ ہم نے کعبہ - زادھا اللہ ثناء - پر محبت و احترام بھری نگاہ ڈالی اور جماعت میں شامل ہو گئے۔ نماز کے بعد استاد عبدالحکیم عابدین طواف کے لیے چلے گئے اور ہم اپنی جگہ قیام کی طرف واپس آگئے۔ سامان اوپر چڑھا کر مرتب کیا۔ اس کے بعد سفارت خانہ کی طرف سے فلیٹ کی دیکھ بھال پر متعین ملازم بھی آگیا جو مشرقی پاکستان کا رہنے والا عبدالمصور نامی ہے۔ اس نے ہمیں چائے بنا کر بلائی جس پر ہم اس کے بہت ہی شکر گزار ہوئے۔

خطیب حرم سے ملاقات | چائے کے بعد عمرہ کے لیے ہم نکل ہی رہے تھے کہ حرم کے خطیب شیخ ابوالفتح عبدالمہمین آگئے۔ ان کا مکان ہمارے بالکل سامنے اسی گلی میں تھا۔ انہوں نے جب مولانا کی آمد کی خبر سنی تو فوراً تشریف لائے۔ خیریت دریافت کرنے کے بعد گذشتہ مرتبہ (۱۹۵۶ء) حج کی مصروفیات کی وجہ سے ملاقات نہ ہو سکنے پر افسوس کرتے رہے۔ انہوں نے ہمیں کسی دن اپنے ہاں آنے کی دعوت بھی دی جسے ہم نے بخوشی قبول کر لیا۔

عمرہ | اس کے بعد ہم عمرہ کے لیے نکلے۔ عمرہ کے لیے باب السلام سے داخل ہونا مننون ہے۔ باب السلام میں داخل ہونے کے لیے ہمیں کافی لمبا چکر لگانا پڑا، کیونکہ ہمارا قیام باب البرہم کی طرف تھا اور باب السلام اس کی مخالف سمت میں واقع ہے۔ جس وقت ہم عمرہ (طواف،

مقام ابراہیم پر دو رکعتیں اور صفا و مروہ کے درمیان سعی سے فارغ ہوئے، تو عصر کی اذان ہو گئی۔ ہم نے عصر کی نماز حرم ہی میں ادا کی اور پھر اپنی جائے قیام پر واپس آ گئے۔ ہم نے خود ہی ایک دوسرے کے سر کے بال تھنی سے تراش کر اجوام کھول دیا۔ جسم میں اگرچہ سخت تکان تھی لیکن دل خوشی سے لبریز تھے کہ اللہ تعالیٰ نے اپنے فضل و کرم سے اپنے گھر کی زیارت اور عمرہ کی سعادت پھر نصیب فرمائی۔ الحمد للہ الذی بنعمتہ تنجز الصالحات

حرم کی تعمیر | اس عرصہ میں ہمیں حرم کی توسیع اور نئی تعمیر کو دیکھنے کا بھی موقع ملا۔ توسیع و تعمیر کا یہ کام بڑے زور و دل پر جاری ہے۔ اس وقت تک صرف ڈیڑھ طرف سے عمارت مکمل ہوئی ہے۔ ساری عمارت، دو منزلہ بنائی جا رہی ہے۔ صفا اور مروہ کے درمیان سعی کو بھی دو برابر اور دو برابر بنایا جا رہا ہے بلکہ اسے تو مکمل کر دیا گیا ہے۔ جس وسیع پیمانے پر یہ تعمیر ہو رہی ہے، اسے دیکھ کر لوگوں کا اندازہ ہے کہ اس کی شبیل میں کم از کم پندرہ سال اور لگیں گے، لیکن مکمل ہو جانے کے بعد حرم کی وسعت موجودہ وسعت سے ڈھائی گن ہو جائے گی اور اس میں بیک وقت پانچ لاکھ آدمی نماز پڑھ سکیں گے۔ اس کا شمار یقیناً دنیا کی چند بڑی عمارتوں میں سے ہو گا۔ اندازہ یہ ہے کہ پوری تعمیر پر دو ارب روپے کے قریب سرمایہ صرف ہو جائے گا۔ یہ ساری تعمیر شاہ سعود اپنے ذاتی مصارف پر کر رہے ہیں۔ شاہ سعود کے کاموں میں اس کا شمار یقیناً سرفہرست ہے۔

(باقی)